


## Xoghlijiet Marjani mill-pinna ta' Mro Angelo Pace (II) Innu Popolari 'Santa Marija'

Manoel Pirotta  
manoel.pirotta@um.edu.mt

Astratt: Fil-ktieb tal-festa tas-sena l-oħra, pp.44-48 konna tkellimna dwar l-Antifona 'Assumpta Est Maria' in Fa Maġġuri (1995) ta' Mro Angelo Pace (1920-2003). Rajna wkoll kif dal-kompożitur Gudjan kiteb għadd ta' xoghlijiet mużikali f'għieħ il-Madonna li lejha kellu dovozzjoni kbira u mħabba speċjali. Parti sostanzjali mill-artiklu kienet tittratta l-analizi ta' dil-antifona, imsieħba minn xi eżempji mużikali biex il-qarrej ikun jista' jifhem aħjar u jduq aktar mill-benna ta' dax-xogħol sagra. Għal dis-sena ħsibt li nkompli nkellimkom fuq aktar xoghlijiet mill-pinna tiegħu billi nintroduċikom għall-Innu Popolari 'Santa Maria', li bla dubju ta' xejn jindaqq bosta drabi fil-festa titulari tal-parroċċa arċipretali u arċimatriċi tal-Gudja, li bħala patruna tagħha għandha 'l-Assunta. Hawn għall-darb'oħra nixtieq niringrazzja lil Mro Stefan Caruana talli għogbu jgħaddili kopja elettronika tal-partitura biex stajt ninseġ dal-artiklu.

Kliem muftieħ: Gudja, Bir Miftuħ, Innu popolari, Mro Angelo Pace, Għaqda Mużikali 'Marija Assunta' (Il-Gudja), Għaqda Kazini tal-Banda

Fil-ktieb tal-festa tas-sena l-oħra wkoll kont semmejtikom l-għajdut dwar il-qniepen tal-knisja ta' Bir Miftuħ. Għal dis-sena għandi legġenda qasira x'nirrakuntalkom dwar minn fejn gie dal-isem ta' Bir Miftuħ. Skont il-legġenda, darba fost l-oħrajn, waqt li Missierna San Pawl kien qed idur f'pajjiżna biex ixandar il-Bxara t-Tajba, inzerata kien in-naħat t'isfel ta' Malta, u fil-ħin u l-mument lissen dal-preċizi kelmiet: 'Marija Santissima hi bir miftuħ tal-grazzja għal kulhadd.' Tradizzjoni ferm antika tgħid li dar-raħal ha ismu minn dil-parti tas-sentenza.



Kartolina qadima tal-kappella ta' Bir Miftuħ



Mro Angelo Pace meta dderieġa 'l-Banda Nazzjonali Maltija fl-1957

Fil-profil bijografiku tas-sena l-oħra rajna kif Pace kien attiv sew fl-isfera bandistika ta' pajjiżna bid-diversi karigi li huwa kien jokkupa u l-għadd kbir ta' mużika illi kiteb, fosthom marċi u innijiet ta' kull tip. Kiteb ukoll mużika xort'oħra, sew sagra u sew profana, f'generi differenti u mhux dejjem għall-istess organiku. Skont Grazio Anton Grech<sup>1</sup>, Pace kien jiddelitta sew ukoll bil-letteratura, u bosta huma in-novelli u l-poeżiji li hargu mill-pinna tiegħu. Dax-xoghlijiet letterarji ma kienx jiktibhom biss f'islienna, iżda ġieli wkoll fil-lingwa Taljana u Latina. Dan jispjega l-fatt, li wħud mill-innijiet tiegħu għandhom il-versi tal-istess awtur, fosthom l-Innu-marċ 'Jum l-Assunta' tal-1982. U la qegħdin insemmu innijiet, hawn taħt qed intikom lista ċkejna ta' wħud minnhom li huwa kiteb għall-festa ta' raħlu u għall-pajjiżi oħrajn, li jvarjaw minn wieħed popolari għal dak tal-banda, jew f'għieħ dak il-qaddis jew dik il-qaddisa, imma l-aktar b'dedika 'l-Madonna.


Data	Isem	Versi	Pajjiż
	Innu Popolari 'Santa Marija'	Marlene Mangion <sup>2</sup>	Il-Gudja

<sup>1</sup> 'Mużiċisti, Kompożituri Għawdxin, Maltin, u Barranin' (Ghawdex, 2006).

<sup>2</sup> Hija wkoll l-awtriċi tal-Innu lill-Madonna 'Taċ-Ċintura'.

	Innu tal-Banda	Francis Ebejer	Ħad-Dingli
	Innu lil ‘Marija Annunzjata’	Dun Frans Camilleri	Ħal Tarxien
	Innu Popolari ‘Sant’ Andrija Appostlu’	Tusè Costa	Ħal Luqa
	Innu		L-Għasri

L-Innu Popolari ‘Santa Marija’ ta’ Pace inkiteb fl-1998<sup>3</sup>, u jidher li għall-bidu ġie kompost għall-orgni u kor biss. Dan peress li fl-innu nsibu ħafna noti twal fl-armonija li ħafna drabi nassoċjawhom mal-mużika għall-orgni, speċjalment dawk imdaqqa mill-pedaliera, li tintrifes bis-saqajn. Aktar ‘il quddiem imbagħad, jidher li dal-innu ġie arrangat b’tali mod li jista’ jindaqq ukoll minn orkestra jew banda. Ta’ min jgħid hawnhekk, li Pace kien idoqq l-orgni fil-knisja arċipretali tal-Gudja sa minn età żgħira<sup>4</sup>, fejn aktar tard għamel żmien twil bħala *maestro di cappella*, responsabbli mill-festa titulari ta’ Santa Marija, kif ukoll dik tar-Rużarju. Bejn is-snin 1965 u 1979 ukoll, huwa kien l-organista taż-żewġ knejjes li s-servizzi Ingliżi tal-R.A.F. kellhom f’Ħal Luqa. U għad li mhux magħruf għand min studja l-orgni, jekk hux taħt Vincenzu Costa jew Ġuzeppi Casapinta, jew għand xi hadd ieħor, jonkella waħdu, jidher li l-ewwel xogħol tiegħu, l-Innu ‘Tislma lil Maria SS. tar-Rużarju’, iġib id-data tardiva tal-1954, meta allura hu għa kelli 34 sena; f’liema sena għab it-tieni diploma mil-*London College of Music*. Ma’ dan inżidu ngħidu, li Pace mexxa wkoll l-kor Excelsior ta’ Ħal Luqa, u waqqaf ieħor fi hdan il-Banda ‘La Stella’.



Partitura għall-orgni biss tal-Innu Popolari ‘Santa Marija (1998)

L-Innu Popolari ‘Sta. Marija’ huwa in *Sib Magguri* u jindaqq fl-istess temp maestruż tal-Antifona ‘Assumpta Est Maria’ (1995), u għandu wkoll l-istess sinjal ta’ miżura bħal tagħha, jġifieri temp kwadruplu sempliċi. Bħala forma mbagħad, l-innu jinqasam fi strofa u ritornell, u għandu introduzzjoni fil-bidu li tindaqq darba biss. Il-versi tiegħu huma ta’ Marlene Mangion, fejn il-poeżija hija aktarx magħmula minn żewġ kwartini ottornarji, segwiti mir-ritornell. F’riġel il-partitura għall-orgni hemm imniżżel is-sinjal D.C. (Da Capo, i.e. minn fuq), li jfisser li l-innu jrid jitgħanna fuq l-istess melodija. It-tabella t’hawn taħt turi kif inhu mqassam l-Innu f’aktar dettall:

Taqsim	Battuti	Deskrizzjoni
	01-04 <sup>3</sup>	Introduzzjoni
Strofa	04 <sup>4</sup> -20 <sup>3</sup>	Sentenza ta’ 16-il battuta
Ritornell	20 <sup>4</sup> -28 <sup>3</sup>	Sentenza ta’ 8 battuti
	28 <sup>4</sup> -32 <sup>3</sup> [33 <sup>3</sup> ]	Estenzjoni

Introduzzjoni (b. 01-04<sup>3</sup>): Din fiha erba’ battuti, immarkati li jridu jindaqqu bil-qawwi, li fihom il-kompożitur idahħalna fl-ispirtu devot tal-innu. Hija biss introduzzjoni mingħajr hjiel tematiku, bis-soltu armonizzazzjoni tradizzjonali, fejn il-bidu tal-melodija għandha mill-istess tidwir li nsibu f’dik tal-Antifona. Għal innu qasir bħalm’hu dan, taf tkun ftit twila, imma peress li tindaqq darba biss, ma

<sup>3</sup> Grazio Anton Grech: ‘Mużiċisti, Kompożituri Għawdxin, Maltin, u Barranin (Għawdex, 2006), p. 48.

<sup>4</sup> Idem.

tagħmilx hsara 'l-istruttura ingenerali, aktar u aktar meta m'hemmx iżjed interventi mużikali fl-assenza tal-kant.

L-Istrofa (b. 04<sup>4</sup>-20<sup>3</sup>): Dit-taqsimu mużikali fiha 16-il battuta, imqassma f'żewġ sentenzi bi tmienja l-waħda, fejn jerga' kull waħda tinqasam f'żewġ frażijiet daqsinsaw, u li kollha jibdwu *in aria* fuq ir-raba' kwart. Iż-żewġ frażijiet fl-ewwel sentenza għandhom l-istess forma melodika u disinn ritmiku, b'dan tal-aħħar ikkaratterizzat mis-sinkopar fit-tieni battuta, li permezz tiegħu l-aċċent jimxi mill-parti forti għal waħda dgħajfa. Is-sinkopar jibqa' jippersisti anki fis-sentenza l-oħra, anki jekk il-melodija issa hi aktar iddominata mit-taħbit regolari tas-semiminimi. F'din tal-aħħar ukoll, il-mużika għandha ħabta timmodula permezz t'akkordji kromatiċi, biex bit-tiżwiq tagħhom ma taqax f'monotonija dijatonika. F'dik li hi armonija mbagħad, in-noti pedala jilagħbu parti importanti, li minn kif għedna, hija indikazzjoni ċara li l-innu ġie kompost fuq orgni u mhux fuq strumenti ieħor bit-tastiera. (Eż. 1):

Ir-ritornell (b. 20<sup>4</sup>-28<sup>3</sup> + b. 28<sup>4</sup>-32<sup>3</sup> [33<sup>3</sup>]): Dil-istrofa bejn stanza u oħra li tirrepeti ruħha hija iqsar fl-għadd ta' battuti minn dik li hemm fl-ewwel parti tal-innu. Hawn il-mużika timmodula lejn *Mib Maġġuri* anki jekk m'hemmx sinjal ta' kjavi li juri dan; kjavi doċli u ferm adattata għar-ritornell t'innu *Marjan* bħalm'hu dan. U għad li jtik l-impressjoni li fih 12-il battuta, fil-verità r-ritornell jinqasam f'sentenza ta' tmien battuti, estiża b'erbgħa oħra. Dan jiġri peress li bejn is-27 u t-28 battuta s-sentenza tintemm bi speċi ta' *cadenza d'inganno* li ma tħallix l-innu jagħlaq sewwa. Fl-ewwel frażi tas-sentenza, li wkoll tibda *in aria*, insibu s-sinkopar xorta waħda fit-tieni battuta; u bl-istess akkordju jiddomina tliet kwarti minnha. Fil-bqija tas-sentenza mbagħad, insibu sekwenza ta' żewġ battuti sinkopati, segwiti kif għedna minn għeluq miftuħ, fejn l-akkordji kromatiċi jibdlu lewn il-mużika tista' tgħid ma' kull minima li tgħaddi. L-estenzjoni mhix għajr it-tennija tal-aħħar grupp t'erba' battuti, bid-differenza li hawn il-kadenza tagħlaq b'mod sħiħ. Hawn ukoll, it-temp inaqqas f'it minn ġirjietu biex jagħti sens ta' finalità. (Eż. 2):

Dal-artiklu qed jitwassal lill-qarrejja Gudjana fl-okkażjoni tal-festa titolari ta' Marija Assunta li ta' kull sena tiġi solennement iċċelebrata fil-Gudja.

Aktar artikli mill-istess awtur jinsabu fuq OAR@UoM (<https://www.um.edu.mt/library/oar/>)